

# ፫ ሰንበት ዘጽጌ

16 ጥቅምቲ 2012 ዓ.ም. (10/27/2019)

## ማርያም አደ ቤተክርስቲያን

**መዝሙር:** ወመኑ መሓሪ ዘከማከ. . . . . ።

**ንባባት:** 2ቆሮ 1:18-23፣ ራእ 12:1-13፣ ግ.ሐ. 1:1214፣ ዮሐ 19:25-27

**ምስባክ:** “ጻድቅስ ከመ በቀልት ይፈሪ፣ ወይበዝህ ከመ ዘግባ ዘሎባኖስ፣ ትኩላን እምንቱ ውስተ ቤተ እግዚአብሔር” “ጻድቃን ከም ስየ ይልምልሙ፣ ከም ጽሕፈ ሊባኖስ ይዓብዩ፣ ኣብ ቤተ እግዚአብሔር ዝተተኸሉ እዮም” መዝ. 92:12።

**መዝሙር:** “ከማኻ ዝበለ መሓሪ መንኦሎ፣ ምስ ኖህ ኪዳን ዘጽናዕካ፣ ንደቂ እስራኤል መና ዘውረድካሎም፣ ንምድሪ ብዕምባታት ዘገጽካ፣ ሰማይን ምድርን ዝፈጠርካ ፀሓይን ምድርን ዘሰናዶኻ፣ ኩሉ ኣባኽ ተስፋ ይገብር፣ ከማኻ መሓሪ መን ኣሎ”።

ዘሎናዮ ዘመን ዘጽጌ ብፍሉይ ብዛዕባ ማርያም ክነስተንትን እሞ ኣብነታ ተኸቲልና ፍቕሪ ወዳን ፍቕራን ኣብ ልብና ክነሕድር ዘዘኻኸረና ፍሉይ እዋን እዩ። ነዚ መሰረት ገርና ማርያም አደ ቤተክርስቲያን ብዝብል ንሎሚ ሰንበት ክነስተንትን።

ኣብ ክርስቲያናዊ እምነትና ንማርያም በቲ ምስ ኣምላኽ ዘለዋ ርክብ ዝተፈላለየ ኣስማት ንህባ፣ ኣደ ኣምላኽ፣ ኣደ ቤተክርስቲያን፣ ንጽሕቲ ድንግል፣ ኣደ ሕያዋን. . . ንብላ። ንማርያም ዝተፈላለየ ኣስማት እንህባ ብኸልተ ምኽንያት ክኸውን ይኸእል። ፩ያ. ሰባት ብባሕርይና ንሓደ እንፈትዎ ወይ ፍሉይ ነገር ዝገብር በቲ ዝገበሮ ስም ንህቦ እዚ ኸአ ናቱ/ታ እንታይነት ክንገልጽ፣ ስለ እንፈትዎ/እነፍቅሮ መግልጺ ፍቕርና ዝተፈላለየ ስም ንህቦ። ፪ያ. ንማርያም ብዙሕ ኣስማት ምሃብ ዕምቆትን ናይ እቲ ንሳ ኣብ ጉዳይ ድሕነት ዝተጻወተቶ ተራ ንምግላጽ እዩ። ንሳ ዝተፈላለየ ኣስማት ኣልኦ ምኽንያቱ ኣምላኽ ብዝተፈላለየ መንገዲ ብኣኦ ገሩ ፍቕሩን ምሕረቱን ገሊጹልና እዩ። ኣደ ንብላ ኣደ ዝብል ቃል ንሓንቲ ዝወለደት ዝውሃብ ቃል እዩ እዚ ኸአ ንሳ ምንጪ ናይ ሓዲስ ሕይወት ምዃና ዝገልጽ እዩ፣ ሕይወት ከአ ኣብ ናይ ነፍሲ ወከፍና ምንባር ዝለዓለ ነገር እዩ። ማርያም ኣደ ኢየሱስ ብትስብእቱ እያ። ኢየሱስ ኣምላኽ፣ ቃል፣ ካልኣይ ኣካል ቅድስት ሰላሴ እዩ። ስለዚ ኣደ ኣምላኽ እያ። ኣብ ጉባኤ ኤፈሶን ብ431 ዓ.ም. ብዕሊ ተአዊጁ እምነት ቤተክርስቲያን ከአ ኮይኑ ካብኡ ንድሓር ኣደ ኣምላክ ለምንልና ንብላ።

ኣብ ምውዳእ ፪ይ ጉባኤ ቫቲካን ቅ. ጳውሎስ ፮ ብዕሊ ኣደ ቤተክርስቲያን ዝብል ስም ሂቦማ። እዚ ኸአ ናይ ማርያም መንፈሳዊ ኣደነት ንነፍሰወከፍ ኣማናይ ንምግላጽ እዩ። ክርስቶስ ርእሲ ክኸውን እንከሎ፣ ቤተክርስቲያን ከአ ሰውነቱ እያ፣ ክርስቶስ ሰውነቱ ካብ ማርያም ካብ ወሰደ ንሳ ኣደ ቤተክርስቲያን እያ።

ማርያም ኣደ ክርስቶስ ጥራሕ ኣይኮነትን እንታይ ድኦ ኣደ ኩላትና እያ። ኣብ ብዙሕ ብራናታት ኣበውን ትምህርቲ ቤተክርስቲያን ኣደ ሕያዋን ዝብል ንረክብ። ንሳ ኣደ ዘብላ ንኢየሱስ መድሓኒና ወሊዳ ምስኡ ብእምነትን ጥምቀትን ተወሃሂዳ በዚ ንሕና ናይ እታ ሰውነቱ ዝኾነት ማሕበር ኣባልት ሰውነቱ ንኸውን። ንሕና ኣባላት ሰውነት ክርስቶስ ስለ ዝኾና ማርያም ከአ ብሥጋ

ንክርስቶስ ስለ ዝወለደት አሕዋት ክርስቶስ ደቂ ማርያም ኢና። እዚ አደነት ማርያም ብአካላዊ ውልዱነት ዘይኮነ ብመንፈሳዊ ምውላድ እዩ።

ንማርያም አደ ዘብላ ኣብ ክልተ ቀንዲ ነገራት ናይ ሕይወታ ዝተመስረተ እዩ፡

- ኣብ ጊዜ ብስራት ብገብርኤል መልአኽ ንዝተነግራ ቃል ንአምላኽ ሕራይ ኢላ ፡ ንሳ አደ መስሕ ክትከውን ብምሉእ እሸታ ብምቕባላ። ብእሸትኣ ነታ ብወዳ እትምስረት ማሕበር አቐዲማ ፈላጊታ ኮይና። ኣብ ኩሉ ሓዋርያዊ ጉዕዞኡ አሰንያቶ ድሕሪ ሞቱ ነታ ዝመስረታ ማሕበር አካቢታ አጻናኒዒታ ኸይና ተረኺባ።
- ኣብ ቃና ዘገሊላ ኣብ ዝተገብረ መርዓ ንወዳ ንመሲሓዊ ስልጣኑ ተጠቂሙ ገለ ክገብር ለሚናቶ ተአምራቱ ብናታ ልመና ጀሚርዎ በዚ ኣብኡ እምነት ክገብሩ ጀማሪት ኮይና። ብኸልእ አዘራርባ ማርያም ንወዳ መን ምዃኑ ከም ዝፈልጥዎ ገራ። ሓዋርያትን ኣብቲ መርዓ ዝነበሩ ህዝብን ብሓገዝ ማርያም ክፈልጥዎ ክኢሎም። ወዳ መን ምዃኑ ክፈልጡ ሓጊዛቶም።
- እሺ/ሐራይ ክትብል እንከላ ብመንጽር ኣብ መስቀል ኣብ ቀራንዮ እዩ። ማለት ንሳ ብመንፈሳ ኣብቲ ናይ ወዳ ስቓይን ሞትን ተሳቲፋ። ኣብቲ ምእንቲ ድሕነት ኩሉ ዓለም ዘቕረቦ መስዋዕቲ ተሳቲፋ። ብዘይ ናታ እምነትን ተአዝዞን መድሓኒ፣ ድሕነት፣ ቤተክርስቲያን አይምሃለወን። ማለት አምላኽ ብአኣ ክዓዪ ደልዩ ካልእ መንገዲ አይሃበናን፣ ነዚ ኸአ ንአምን።

ማርያም አደ አምላኽ ኣብ ሕይወት ቀዳመይቲ ቤተክርስቲያን ዓቢ ተረ ከምዝነበራ ግ.ሓ. 1:14 ይነግረና። ኣብ ጸሎት ብሓንጎብ ከለዉ መንፈስቅዱስ ክወርዶም እንከሎ ኣብ ማእከሎም ነራ። ኣብ ኩሉ ሕይወት ቤተክርስቲያን ኣብ ጸሎት፣ ኣብ ስብከት፣ ኣብ መአዲ ቍርባን ኣብ መንጎአም ነራ (ግ.ሓ. 2:42)። አደ አምላኽ ብምዃና ብርግጽ የኸብርዎን ይውድስዎን ነርም።

ንሳ ሕይወታ ኣብ አገልግሎት አምላኽ ክፉት ስለ ዝገበረቶ መንፈስ ቅዱስ ክልተ ጊዜ ክዋርዳ ንረኽቦ። መጀመርያ ብስራሕ መንፈስ ቅዱስ ኣብ ማሕጻና ንወዲ አምላኽ ክትጸንስ እንከላ። ኣብ ጽራሓ ጽዮን ኣብ መንጎ ሓዋርያት እንከላ መንፈስ ቅዱስ ወሪድዎ። ኣብቲ ቀዳማይ ምውራድ አደ አምላኽ ገሪዎ ኣብቲ ካልአይ ግን ንግላ ዝተዋህባ እዩ ማለት ንሳ ነቲ ዝተዋህባ ተልእኮ ኣብ መንጎ ቤተክርስቲያን ዝገልጽ እዩ።

ዮሐንስ ወንጌላዊ “አቲ ሰበይቲ እንሆ ወድኺ” ንዝብል ክነግር እንከሎ ናይ ማርያም አደ ኸሉ ምዃና ከምዝጀመረ ይገልጽ። ነቲ ዘፍቅሮ ረድኡ ኣብ መስቀል እናሞተ እንከሎ ንዝነበሮ ቃንዛ አወንዚፋ እንሃ አደኻ ኢልዎ። ኸሉ ዮሐንስ ንኸልና ወኪሉ ተቐቢልዎ አደይ ኢልዎ ውሉድ ንወላዲ ዘገብሮ ገሩላ። (ሰበይቲ ዝብል ቃል ንሕዎን ቅድሚ ኃጢአት ምግባራ ዝብሃላ ዝነበረ ስም እዩ) ንሳ ድሕሪ ክርስቶስ ትስራዕ ቅ. አንስጢኖስ ማርያም አባል ቤተክርስቲያን እያ ግን ፍልይ ዝበለት አባል ይብላ። ንሳ ኣብታ ቅዱስ ቍርባን ዝተሰርዓላ ቤት ኮይና ንአርድእቲ ወዳ ብጸሎት ትመርሖም ተጻናንዎም ምስጢር አምላኽ ተስተምህሮም ነራ እዚ ትብዓት ድፍረት መንፈስ አውሂብዎም። ንሳ ምስጢር ክርስቶስ ስለ ዝፈለጠት ኣብ ጊዜ ሰቕለቱ ኩሎም ክሓድግዎ አይሓደገቶን ምስኡ ንመስዋዕቱ ተኸፊላ። ማርያም እምብአር አርአያና እያ።

ማርያም አምሳል ቤተክርስቲያን ዘብላ ምክንያት ኩሉ እቲ መንነት ቤተክርስቲያን ዝገልጽ ኣብኣ ስለ ዝርከብ። ንሳ ድንግልን ኣደን እያ። ማርያምን ቤተክርስቲያንን ደናግል ንብሉን ምክንያቱ ክልትኣን ብሥራሕ መንፈስ ቅዱስ ስለ ዝምልኡ። ማርያም ብሰውነታ ንርእሲ ዝኾነ ወሊዳ፣ ቤተክርስቲያን ንርእሲ ዝኾነ ሰውነታ ትህብ። ክልትኤን ኣደታት ክርስቶስ እየን። ክልቲኤን ሓንቲ ብዘይ ሓንቲ ክወልዳ ኣይክእላን እየን።

አበው ኣብ ጽሑፋቶም ናይ ማርያም ኣደነት ንማሕበር ክርስቶስ ብብዙሕ መንገዲ ገሊጸዎ። እዚ ኸኣ ኣብቲ ሥራሕ ክርስቶስ ተመስሪቶም እዮም። ቅዱስ ኢረኅኒስ “ማርያም ምክንያት ድሕነት ናይ ኩሎም ደቅ ሰብ ኮይና” ይብል። ቅዱስ አምብሮዝዮስ ነዚ ከዕሙቕ እንከሎ “ድንግል ድሕነት ዓለም ወሊዳ” ይብል። ቅዱስ ኣጎስጢኖስ “ኣደ ኣባልቱ” ይብላ። ኣብ ውድሴ ማርያም በብዕለቱ ዝድገም እንተ ረኣና ናይ ማርያም ኣደ ቤተክርስቲያን ምዃና ዝገልጽ ብንጹር ንረክብ።

ርእሰ ሊቃነ ጳጳሳት በነዲክቶስ መበል 13 ንምጀምርታ ጊዜ ብ1748 ኣደ ቤተክርስቲያን ዝብል ንማርያም ከተኣታትዉ ጀሚሮም። ልዮ 13 ብኹሉ እንታይነታ ኣደ ቤተክርስቲያን ይብልዎ። ዮሐንስ 23 ክምኡ ጳውሎስ፤ ብፍላይ ጳውሎስ፤ ኣብ ካልኣይ ጉባኤ ቫቲካን ኣደ ቤተክርስቲያን ዝብላ ስም ብዕሊ 22 ሕዳር 1964 ኣዊጀም። ማርያም እታ ምጀመርታ ድሓነት ትስብእትን መሎከትን ዘስትማቕረት እያ ናይ ቤተክርስቲያን ሓድነት ምስ ክርስቶስ ኣብዚ ዝተመስረተ እዩ። ናይ ማርያም ኣደነት ሎሚ እውን ኣብ ሰማይ ኮይና ትቕጽሎ ኣላ ኣደና እያ። ሰማይዊ ሕይወት ክነሳይ ምስ ወዳ ኮይና ትተሓባበር። ዮሐንስ ጳውሎስ ካልኣይ እውን ቀጺሎም። ማርያም ሰውነት ክርስቶስ ዝኾነት ቤተክርስቲያን ሎሚ እውን ክትዓቢ ተተሓባበር እያ ይብሉ። ንሳ እታ ዝበለጸት አምሳል ቤተክርስቲያን እያ ይብሉ። ማርያም ኣደ ሕያዎን ጥራሕ ኣይኮነትን ኣደ እቶም ብሞት ዝሓለፉ እውን እያ ኣብ ሰማይ ኮይና ምስ ወዳ ተራኽብን ተንጽሕን። በዚ ናይ ምልእቲ ሰውነት ክርስቶስ ዝኾነት ቤተክርስቲያን ኣደ እያ።

ኩሉ ባሕርይ ማርያም ናይ ኣደ ባሕርይ እዩ። ሎሚ ብፍላይ ነዚ ሰንበት ክነስተንትኖ ዝሕግዘና፦

- ማርያም ኣብ ሞንጎ ግላውን ሓባራውን ሕይወትና ህልውቲ ክንገብራ ማለት ከምቲ ኣብ መጀመርታ ንቤተክርስቲያን ዝመርሓታ ሎሚ እውን ረድኤታ፣ ጸሎታ፣ ሓልዮታ፣ ከይፍለየና፣ ብፍሉይ ኣብ ጽንኩር እዋን ኣብ ዘሎናሉ ጊዜ ናታ ረድኤት የድልየና እዩ።
- ማርያም ንቤተክርስቲያን ንስብከት ቅድሚ ምውፋራ መሪሓታ፣ ኣጸልያታ፣ ልዕሊ ኹሉ ኸኣ ፍቕሪ ቅዱስ ቍርባን ከምተሕድር ገራታ። ሓደ ካብቲ ንቀዳሞት ክርስቲያን ብዝያዳ ዝጥርንፎም ዝነበረ ኣብ መኣዲ ቅዱስ ቍርባን ብሓንሳብ ይሳተፉ ስለዝነበሩ እዮም። ሰነበት ሰንበት እንሳተፎ መኣዲ ቍርባን እዚ መንፈስ ከልብሰና ይግባእ። እታ ንምድሓና ሥጋ ዘልበሰት ኣደ እሞ ባዕላ ኣብቲ መስዋዕቲ ምእንቲ ኩልና ክስዋዕ እንከሎ ዝተሳተፈት ሎሚ እውን ኣብ መስዋዕቲ ቅዳሴና ምሳና ኮይና ነቲ ሓደ መስዋዕቲ ተዕርጎ ኣላ።
- ኣደ ዘላቶ ቅሱን፣ ርእሰ ተአማነንት የሕድር። ብፍላይ ኣብ ንኡስ ዕድመ ናይ ኣደ ተራ ዓቢ እዩ። ማርያም ኣደና ንግብራ ካብ ወዳ ጸጋ ክተውርደልና ልብና ንኸፈተላ። ኩሉ ጸገምና ነደና ንነግር ሽዑ ድላይና ንረክብ። ማርያም ምሕጋዝ ባሕርያ እዩ። ኩሉ ጊዜ ክትሕግዝ ትደሊ ሓንቲስ ንሕና ንቕረባ እምበር። ኣብ መንጎ ማሕበርናን ቤተክርስቲያና ክትሓድር ሎሚ ክንዕድማ ክንዛረባ እዋኑ እዩ።

- አብ ገዛና ብስድራ መልክዕ ብግልና መቐጻጸርያ፣ ውዳሴ ማርያም፣ ክንደግም ጽቡቕ እዩ፣ አብኡ ትምህርተ ወንጌልን ትምህርቲ አበውን ኢና እንደግም። ናይ ማሕበርን ናይ ግልን ጸሎት ገርና ብስም ማርያም ተለመነልና ንበሎ። ንሳ ወደይ ዝበለኩም ግበሩ ትብለና ኣላ።

ዘመነ ጽጌ ፍሉይ ፍቕሪ ማርያም ክነሕድር እሞ ናብቲ ምንጪ ፍቕሪ ዝኾነ አምላኽ ክንበጽሕ ብዝያዳ ክነስተንትን ክንልምን ዝሕግዘነ እዋን እዩ። ነዚ አብ ልብና አሕዲርና ገምጋም መንፈሳዊ ሕይወትና ንግበር ንጸሊ ቤትና ቤት ማርያምን ወዳን ንግበሮ። ሓጋዚት ጽጉማት ኢኹ እሞ ደኹመ አሎኹ ጉዕዞ ሕይወት ጣዕሚ ዓለም ዛሕሊ መንፈስ የጥቅዓኒ አሎ እሞ ሎሚ ሓድስኒ ንስሓ ሓጢአተይ ገረ ምስ መድሕነይ ንቅድስና ሕይወተይ ክወፍር ሓግዝኒ ንበላ። ንቤተክርስቲያን ዝመርሐት ሎሚ እውን ንኹሎም መራሕትን ምእመናን ጽላላ አጽሊላ ትምርሓና።

ኦ ማርያም አደ ቤተ ክርስቲያን ንፍቁር ወድኹ ኢየሱስ ክርስቶስ ካባኹ ሥጋ ዝለበሰ ለምንልና።

አባ ንጉሠ ፍስሓ